

08 09 2024

7 15

ஞாயிற்றுக்கிழமை

காலை

தலைப்புச் செய்திகள்

1. வெளியுறவுத்துறை அமைச்சர் டாக்டர் ஜெய்சங்கர் அரசுமுறைப் பயணமாக சவுதி அரேபியா மற்றும் ஜெர்மனி நாடுகளுக்கு இன்று செல்கிறார்.
2. பீஹாரில் மருத்துவ கட்டமைப்பு வசதிகள் மேம்படுத்தப்பட்டு வருவதாக மத்திய சுகாதாரத்துறை அமைச்சர் திரு. ஜே.பி. நட்டா தெரிவித்துள்ளார்.
3. அபுதாபி இளவரசர் **Sheik Khaled bin Mohammed bin Zayed Al Nahyan** மூன்று நாள் அரசுமுறைப் பயணமாக இன்று இந்தியா வருகிறார்.
4. வங்கக் கடலில் நிலைகொண்டுள்ள ஆழந்த காற்றழுத்த தாழ்வுப் பகுதி இன்று காற்றழுத்த தாழ்வு மண்டலமாக வலுப்பெறும் என்று வானிலை ஆய்வு மையம் தெரிவித்துள்ளது.
5. ஆசிய சாம்பியன் கோப்பைக்கான ஹாக்கிப் போட்டி இன்று சீனாவில் தொடங்குகிறது.

---- இனி விரிவான செய்திகள் ----

<<<<>>>>

வெளியுறவுத்துறை அமைச்சர் டாக்டர் ஜெய்சங்கர் அரசுமுறைப் பயணமாக சவுதி அரேபியா மற்றும் ஜெர்மனி நாடுகளுக்கு இன்று செல்கிறார்.

இந்தியா - வளைகுடா நாடுகளின் ஒத்துழைப்பு குழுமத்தின் வெளியுறவுத்துறை அமைச்சர்கள் பங்கேற்கும் முதலாவது கூட்டத்தில் அவர் பங்கேற்கிறார்.

அவரது இந்தப் பயணத்தின்போது அந்நாட்டு வெளியுறவுத்துறை அமைச்சருடன் இருதரப்பு உறவுகள் குறித்து பேச்சுவார்த்தை நடத்துகிறார்.

வளைகுடா நாடுகளுடன் இந்தியா குறிப்பிடத்தக்க வர்த்தக கூட்டாளியாக உருவெடுத்துள்ளதை அடுத்து, பல்வேறு துறைகளில் இருதரப்பு ஒத்துழைப்புக்கான வாய்ப்புகள் குறித்து விரிவாக விவாதிக்கப்படும் என எதிர்பார்க்கப்படுவதாக எமது செய்தியாளர் தெரிவிக்கிறார்.

தமது பயணத்தின் இரண்டாவது கட்டமாக பெர்லின் செல்லும் அவர், இரு நாடுகளுக்கு இடையேயான வர்த்தக ஒத்துழைப்பு, அந்நிய நேரடி முதலீடுகள் குறித்து பேச்சுவார்த்தை நடத்துகிறார்.

<<<<>>>>

பாகிஸ்தானில் அமைதி நடவடிக்கைகள் உறுதி செய்யப்படும் வரை அந்நாட்டுடன் எவ்விதப் பேச்சுவார்த்தையும் நடத்தப்படமாட்டாது என்று உள்துறை அமைச்சர் திரு. அமித் ஷா கூறியுள்ளார்.

ஜம்முவில் கட்சித் தொண்டர்களிடையே உரையாற்றிய அவர், ஜம்மு-கஷ்மீரில் பழைய நிலைமைய மீண்டும் கொண்டுவர எதிர்க்கட்சிகள் முயற்சிப்பதாக குற்றம் சாட்டினார்.

தீவிரவாத நடவடிக்கைகளை ஒருபோதும் அனுமதிக்க முடியாது என்று திரு. அமித் ஷா உறுதிபட தெரிவித்தார்.

<<<<>>>>

பீஹாரில் மருத்துவமனைகளில் உள்கட்டமைப்பு வசதிகள் மேம்படுத்தப்பட்டு வருவதாக மத்திய சுகாதாரத்துறை அமைச்சர் திரு. ஜே.பி. நட்டா தெரிவித்துள்ளார்.

தர்பங்கா மற்றும் முசாஃபர் மாவட்டங்களில் 350 கோடி ரூபாய் மதிப்பீட்டில் 250 படுக்கை வசதிகளுடன் கட்டப்பட்டுள்ள நவீன பல்நோக்கு அரசு மருத்துவமனைகளை அவர் தொடங்கி வைத்தார்.

இந்நிகழ்ச்சியில் பேசிய அவர், தேசிய ஜனநாயகக் கூட்டணி ஆட்சியில் இளங்கலை மருத்துவப் படிப்பிற்கான மாணவர் சேர்க்கைக்கான இடங்கள் 88 சதவீதம் அதிகரிக்கப்பட்டுள்ளதாக கூறினார்.

நாடு முழுவதும் உள்ள மருத்துவக் கல்லூரிகளின் எண்ணிக்கையும் 287-ல் இருந்து 731ஆக அதிகரிக்கப்பட்டுள்ளது என்றும் அவர் தெரிவித்தார்.

மாவட்ட அளவில் உள்ள 157 மருத்துவக் கல்லூரிகளுக்குத் தேவையான உதவிகளை மத்திய அரசு வழங்கி வருவதாக அவர் கூறினார்.

பீஹாரில் சிவான், சமஸ்திபுர், புர்னியா, சரண் ஆகிய மாவட்டங்களில் உள்ள மருத்துவக் கல்லூரிகளின் எண்ணிக்கை 35-ஐ எட்டியுள்ளதாக திரு. நடா தெரிவித்தார்.

<<<<>>>>

உலக ஃபிசியோதெரபி தினம் இன்று கடைபிடிக்கப்படுகிறது.

1951ஆம் ஆண்டு ஃபிசியோதெரபி துறை உருவாக்கப்பட்டதைக் குறிக்கும் வகையில் ஆண்டுதோறும் செப்டம்பர் 8ஆம் தேதி இந்த தினம் கடைபிடிக்கப்பட்டு வருகிறது.

ஆண்டுதோறும் ஒரு கருப்பொருளை மையமாகக் கொண்டு இந்த தினம் கடைபிடிக்கப்பட்டு வருகிறது.

இந்த ஆண்டின் கருப்பொருளாக பின் முதுகுவலிக்கான ஃபிசியோதெரபி மருத்துவ சிகிச்சை மற்றும் அதனை தடுக்கும் வழிமுறைகள் என்பதாகும் என்று அவர் கூறினார்.

வளரும் நாடுகளில் மக்களின் ஆரோக்கியமான வாழ்விற்கு ஃபிசியோதெரபி மிகவும் அவசியம் என்று அவர் தெரிவித்தார்.

பின் முதுகு வலி காரணமாக பெண்கள் அதிகமாக பாதிப்புக்குள்ளாவதாகவும், 13 பேரில் ஒருவருக்கு முதுகுவலி இருப்பது ஆய்வில் தெரியவந்திருப்பதாகவும் அவர் கூறினார்.

ஃபிசியோதெரபி மருத்துவ சிகிச்சை மூலம் இதற்கு தீர்வுகாண முடியும் என்றும் டாக்டர் புன்னியகோடி தெரிவித்தார்.

<<<<>>>>

அபுதாபி இளவரசர் **Sheik Khaled bin Mohammed bin Zayed Al Nahyan** மூன்று நாள் அரசமுறைப் பயணமாக இன்று இந்தியா வருகிறார்.

இது தொடர்பாக வெளியுறவுத்துறை அமைச்சகம் வெளியிட்டுள்ள அறிக்கையில், அபுதாபி இளவரசர் நாளை பிரதமர் திரு. நரேந்திர மோடியை சந்தித்து இருதரப்பு உறவுகள் குறித்து விரிவான பேச்சுவார்த்தை நடத்த உள்ளதாக எமது செய்தியாளர் தெரிவிக்கிறார்.

பின்னர் அவர் குடியரசுத்தலைவர் திருமதி திரௌபதி முர்முவை சந்தித்து பேசுகிறார்.

பின்னர் மகாத்மா காந்தியின் நினைவிடத்திற்குச் சென்று மரியாதை செலுத்துகிறார்.

நாளை மறுநாள் மும்பையில் நடைபெற உள்ள வர்த்தக நிறுவனங்களின் தலைவர்கள் பங்கேற்கும் மாநாட்டிலும் கலந்துகொள்கிறார்.

முதல் முறையாக இந்தியாவில் சுற்றுப்பயணம் மேற்கொள்ளும் அவருடன் பல்வேறு துறைகளின் அமைச்சர்கள் மற்றும் பிரதிநிதிகளும் இந்தியா வருகின்றனர்.

<<<<>>>>

உத்தரப்பிரதேச மாநிலம் லக்னோவில் உள்ள 3 தளங்களைக் கொண்ட அடுக்குமாடிக் கட்டிடம் இடிந்து விழுந்தது ஏற்பட்ட விபத்தில் 5 பேர் உயிரிழந்தனர். 24 பேர் காயமடைந்தனர்.

அப்பகுதியில் தேசிய மற்றும் மாநில பேரிடர் மீட்புப் படையினர் அம்மாநில காவல்துறை மற்றும் மாவட்ட நிர்வாகத்துடன் இணைந்து மீட்புப் பணிகளில் ஈடுபட்டு வருகின்றனர்.

5 முதல் 6 பேர் கட்டிட இடிபாடுகளில் சிக்கி இருக்கக்கூடும் என்பதால் மேலும் உயிரிழப்புகள் அதிகரிக்கக்கூடும் என்று அஞ்சப்படுகிறது.

அம்மாவட்ட ஆட்சித்தலைவர் மற்றும் உயரதிகாரிகள் விபத்து நடந்த இடத்தில் மேற்கொள்ளப்பட்டு வரும் மீட்புப் பணிகளை கண்காணித்து வருகின்றனர்.

இந்த துயர சம்பவத்திற்கு பாதுகாப்புத்துறை அமைச்சர் திரு. ராஜ்நாத் சிங் ஆழ்ந்த இரங்கல் தெரிவித்துள்ளார்.

அங்கு மேற்கொள்ளப்பட்டு வரும் மீட்பு நடவடிக்கைகள் குறித்து மாவட்ட ஆட்சியரிடம் அவர் கேட்டறிந்தார்.

பாதிக்கப்பட்ட மக்களுக்குத் தேவையான உதவிகள் வழங்கப்படும் என்று அம்மாநில முதலமைச்சர் திரு. யோகி ஆதித்யநாத் தெரிவித்துள்ளார்.

<<<<>>>>

அசாமில் புதிதாக ஆதார் அட்டைக்கு விண்ணப்பிப்பவர்கள் அனைவரும் தேசிய குடிமக்கள் பதிவேட்டின் பதிவு எண்ணை அளிக்க வேண்டும் என்று அம்மாநில முதலமைச்சர் திரு. ஹிமந்தா பிஸ்வா சர்மா தெரிவித்துள்ளார்.

குவஹாத்தியில் நேற்று செய்தியாளர்களிடம் பேசிய அவர், இதன்மூலம் சட்டத்திற்குப் புறம்பாக மாநிலத்திற்குள் ஊடுருவும் அண்டை நாட்டவர்களை தடுத்து நிறுத்த முடியும் என்று கூறினார்.

நடப்பாண்டில் இதுவரை 54 பேர் சட்டத்திற்குப் புறம்பாக அசாம் மாநிலத்திற்குள் ஊடுருவியுள்ளது கண்டறியப்பட்டுள்ளதாக அவர் தெரிவித்தார்.

அசாம் மாநில எல்லைப் பகுதிகளில் சட்டத்திற்குப் புறம்பாக ஊடுருபவர்களை தடுத்து நிறுத்துவதற்கான நடவடிக்கைகள் மேற்கொள்ளப்பட்டு வருவதாக அம்மாநில முதலமைச்சர் தெரிவித்தார்.

<<<<>>>>

சுயசார்பு இந்தியா இயக்கத்தின் இலக்குகளை நிறைவேற்றும் வகையில் பாடத்திட்டங்களை கல்வி நிறுவனங்கள் உருவாக்க வேண்டும் என்று தமிழக ஆளுநர் திரு. ஆர்.என். ரவி வலியுறுத்தியுள்ளார்.

சமூக வலைதளத்தில் இக்கருத்தைப் பதிவு செய்துள்ள அவர், '2047ஆம் ஆண்டுக்குள் வளர்ச்சியடைந்த இந்தியா' என்ற நிலையை எட்டும் வகையில் நமது செயல்பாடுகள் அமைய வேண்டும் என்று தெரிவித்துள்ளார்.

இளைஞர்கள் அறம் மற்றும் கலாச்சார உணர்வு குறித்து அறிந்துகொள்ள வேண்டியதன் அவசியத்தை அவர் வலியுறுத்தினார்.

கடந்த 10 ஆண்டுகளில் மத்திய அரசு மேற்கொண்டு வரும் பல்வேறு நடவடிக்கைகள் காரணமாக அனைத்து துறைகளும் வளர்ச்சி கண்டு வருவதாக ஆளுநர் குறிப்பிட்டுள்ளார்.

<<<<>>>>

வங்கக் கடலில் நிலைகொண்டுள்ள ஆழந்த காற்றழுத்த தாழ்வுப் பகுதி இன்று காற்றழுத்த தாழ்வு மண்டலமாக வலுப்பெறும் என்று வானிலை ஆய்வு மையம் தெரிவித்துள்ளது.

இதனிடையே ஆந்திர கடலோரப் பகுதிகள் மற்றும் ஏனாம் பகுதிகளில் இன்று அதிகமழை பெய்ய வாய்ப்புள்ளதாக அந்த மையம் தெரிவித்துள்ளது.

வடகிழக்கு மாநிலங்களான அசாம், மேகாலயா, நாகாலாந்து, மணிப்பூர், மிசோரம் மற்றும் திரிபுரா மாநிலங்களில் அடுத்த 7 நாட்களுக்கு மழை பெய்ய வாய்ப்புள்ளதாகவும் வானிலை ஆய்வு மையம் கூறியுள்ளது.

கேரளா, மாஹே, கடலோர ஆந்திரப்பிரதேசம், ஏனாம், தெற்கு கர்நாடகாவின் உள்பகுதிகள் உள்ளிட்ட இடங்களில் ஒருசில பகுதிகளில் அடுத்த 5 நாட்களுக்கு கனமழை பெய்ய வாய்ப்புள்ளதாக வானிலை ஆய்வு மையம் கூறியுள்ளது.

இதனிடையே தமிழகத்தில் அடுத்த 6 நாட்களுக்கு ஒருசில இடங்களில் லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

மன்னார் வளைகுடா, தென்மேற்கு கடலோரப் பகுதிகள் மற்றும் அதனையொட்டிய குமரிக் கடல் பகுதிகளில் அடுத்த 4 நாட்களுக்கு குறாவளிக் காற்று மணிக்கு 45 முதல் 55 கிலோ மீட்டர் வேகத்தில் வீசக்கூடும் என்பதால் மீனவர்கள் அப்பகுதிகளில் மீன்பிடிக்கச் செல்ல வேண்டாம் என்று அறிவுறுத்தப்பட்டுள்ளனர்.

<<<<>>>>

ஆசிய ஹாக்கி சாம்பியன் போட்டிகள் சீனாவில் இன்று தொடங்குகிறது.

இதில் இந்தியா, சீனா, ஜப்பான், பாகிஸ்தான், கொரியா மற்றும் மலேசியா ஆகிய நாடுகள் பங்கேற்கின்றன.

இன்று நடைபெறும் ஆட்டத்தில் இந்தியா – சீனாவை எதிர்கொள்கிறது.

<<<<>>>>

பாரீஸ் பாராலிம்பிக் போட்டியில் ஆடவர் ஈட்டி எறிதலில் இந்தியாவின் நவதீப் சிங் தங்கப்பதக்கம் வென்றார்.

அவர் 47 புள்ளி மூன்று இரண்டு மீட்டர் தொலைவு வரை ஈட்டி எறிந்து புதிய உலக சாதனை படைத்துள்ளார்.

ஈட்டி எறிதல் போட்டியில் இந்தியாவுக்கு கிடைத்த முதல் தங்கப்பதக்கம் இது என்பது குறிப்பிடத்தக்கது.

மகளிர் 200 மீட்டர் ஓட்டத்தில் இந்தியாவின் சிம்ரன் ஷர்மா, வெண்கலப் பதக்கம் வென்றார்.

இதையடுத்து இந்தியா, 7 தங்கம், 9 வெள்ளி, 13 வெண்கலம் உட்பட மொத்தம் 29 பதக்கங்களுடன் இந்தியா 16வது இடத்தில் உள்ளது.

பதக்கம் வென்ற நவ்தீப் சிங் மற்றும் சிம்ரன் ஆகியோருக்கு குடியரசுத்தலைவர், குடியரசு துணைத்தலைவர், பிரதமர் உள்ளிட்டோர் வாழ்த்து தெரிவித்துள்ளனர்.

<<<<>>>>

பெங்களூருவில் நடைபெற்று வரும் துலிப் கோப்பை கிரிக்கெட் போட்டியில் மூன்றாம் நாளான நேற்று இந்தியா-B அணி, 6 விக்கெட் இழப்புக்கு 150 ரன் எடுத்துள்ளது.

இந்தியா-பி அணி முதல் இன்னிங்சில் 321 ரன்னுக்கு ஆட்டமிழந்தது.

இந்தியா-ஏ அணியின் முதல் இன்னிங்ஸ் ஸ்கோர் 231.

<<<<The End>>>>